

Tesaron ok ta pe har ta pe Páu mupinim

Peteĩhar ke

Tesaron ok ta pe har ta pe Tupã je'êha ke Páu pandu pandu. Ame'ê ke hendu rahã, amõ amõ ta jurujar katu ehe. A'erehe Jesu rehe a'eta jurujar katu. Jesu kotyhar ta ke apo 'y. Aja jundéu awa ta jurujar katu ehe tĩ. Aja jundéu awa aja ym ame'ê ta jurujar katu ehe tĩ.

Peteĩ jahy a'ep Páu mukanim. Pe, ame'ê ok ta ngi oho. Korin ok ta pe oho. A'ep a'e ixo rahã, Timo uhyk uwyr ehe. Tesaron ok ta ngi a'e uhyk uwyr ehe. Pe, upa Tesaron ok ta pe har ta rehe har a'e pandu ipe, Páu pe. Myja Jesu kotyhar ta ixo my, ame'ê rehe har a'e pandu ipe. Apo Jesu kotyhar ta ke Páu muhury tar katu. Ame'ê ta pe amõ we Tupã je'êha ke a'e mujekwa tar katu tĩ. A'erehe kome'ê paper pinim ke Páu mondo ixo.

Jesu rehe jurujar katu ame'ê ta pe Páu pandu: “Ihẽ mu ta” aja.

Tesaron ok ta pe Jesu kotyhar ta ixo ame'ê ta pe Páu mupinim

1 ¹ Tesaron ok ta pe har ke pehẽ. Jesu rehe pehẽ pejurujar katu ame'ê ta ke pehẽ. Ko pehẽ pe paper pinim ihẽ amondo axo. Ihẽ Páu. Ko Sir ihẽ namõ ixo tĩ. Timo aja tĩ. Ihẽ namõ ixo tĩ.

Tupã riki jande pái keruhũ. Jesu riki jandema'e sawa'e te. A'eta rehe pejurujar katu. Ixotyhar ta ke pehẽ.

Mã peja pehẽ rehe Tupã ipy'a katu te hũ. Mã peja pehẽ py'a ke a'e muhury katu tĩ.

Pehê rehe har Tupã namõ ihê apandu

²Tupã namõ pehê rehe har japandu pandu. Aja rahã: “Ne jõ riki katu te me'ê ke” aja jande japandu ipe. Aja te'eha japandu pandu. ³Tupã riki jande pái keruhũ. Inamõ pehê rehe har japandu pandu. Pehê pejurujuar katu ehe, ame'ê rehe har amõ ta pe pepandu pandu. Aja jakwa jaxo rahã: “Ne jõ riki katu te me'ê ke” aja Tupã pe japandu. Amõ ta rehe pepy'a katu, a'erehe ame'ê ta rehe pehaihu katu tĩ. Aja jakwa jaxo rahã: “Ne jõ riki katu te me'ê ke” aja Tupã pe japandu tĩ. Jesu Kirisutu, jandema'e sawa'e te rehe peharõ katu te pexo tĩ. Aja jakwa jaxo rahã: “Ne jõ riki katu te me'ê ke” aja japandu ipe tĩ.

Pexoha ke amõ ta pe pemujekwa

⁴Jande mu ta! Pehê rehe Tupã ipy'a katu, aja jakwa katu. A'erehe pehê pe a'e mujekwa: “Ihê koty pehê py'a pemuruwak. Ihẽma'e wan ta pehê” aja. A'erehe Tupã kotyhar ta ke pehê apo 'y. ⁵Pehê pe myrandu katu ke japandu. Ame'ê riki jetehar te ke aja jakwa katu. Pe, Tupãma'e pyrãtãha ke pehê pe jamujekwa tĩ. Jande namõ l'ã ma'ema'e katu tĩ. Amukwehe pehê namõ jaxo rahã, katu jande jaxoha, ame'ê ke pekwa. Aja rahã Tupã rehe pehê pejurujuar katu ta my, ame'ê ke japutar. ⁶(Jete. Pejurujuar katu ehe.) A'erehe jande aja pehê ke amõ ta mupyrara tĩ. Tupã rehe ipy'a ym ame'ê ta mupyrara pehê ke. Jesu aja pehê ke ame'ê ta mupyrara tĩ. Pehê ke amõ ta mupyrara hũ tipe. Anĩ. Tupã je'eha rehe pehê rury katuha namõ pejurujuar katu rĩ. Ame'ê pehê rury katuha ke pehê pe Tupã'ã me'ê. ⁷Pexoha ke amõ ta pe pemujekwa. A'erehe pehê aja Jesu kotyhar ta tĩ. Masendo ywy pe ixo ame'ê ta ke a'eta. Pehê aja ame'ê ta ke amõ ta mupyrara tipe tĩ. Anĩ. Hury katuha namõ ame'ê ta jurujuar katu ehe tĩ.

⁸Yman Masendo ywy rupi Tupã je'eha ke pepandu pandu peho. Ngere ywy rupi pepandu pandu peho tĩ. Jesu rehe har pepandu pandu peho. Pesarahã! Pehê rehe har aja tĩ. Amõ amõ ywy pe har ta pehê rehe har ukwa tĩ. Tupã rehe pejurujuar katu ame'ê ke amõ ta ukwa. A'erehe amõ ywy rupi ame'ê pejurujuar katuha rehe har marã ka ym japanduha tĩ. (Upa pehê rehe har ukwa katu.)

⁹Amõ we tĩ. Pehê namõ jaxo rahã, myja pehê rok pe jande ke pemuxe katu, ame'ê rehe har a'eta pandu pandu. Amõ ywy pe har ta pandu pandu. A'erehe ukwa katu tĩ. Yman ma'e'ã riki tupã aja pehê pekwa pehê jupe naĩ tĩ. Myja ame'ê ngi Tupã te koty pehê py'a pemuruwak pemondo. Apo Tupã te rehe pehê py'a pemoĩ katu.

Ame'ẽ rehe har a'eta pandu pandu katu tĩ. A'erehe ukwa katu tĩ. Tupã riki ixuwe katu te hũ ame'ẽ ke a'e.

¹⁰Pe, ywa ngi Ta'yr rehe peharõ pexo. Jesu ke a'e. Manõha ngi a'e ke Tupã mukwera katu muhem. Yman rahã Tupã rehe ipy'a ym ame'ẽ ta ke a'e mupyrara ta. Ame'ẽ ngi jande ke Ta'yr muhem.

Tesaron ok ta pe Tupã je'ẽha ke Páu pandu pandu

2 ¹Jande mu ta! Pehẽ namõ jaxo rahã, Jesu rehe heta ngã jurujar katu. Ame'ẽ ke pekwa katu. ²Pe, pehẽ rehe jahyk ym rahã we, Siri ok ta pe jande ke amõ ta mahy. Tupã rehe ipy'a ym ame'ẽ ta mahy. Myrandu katu ke japandu, (ame'ẽ ke ame'ẽ ta putar ym.) A'erehe jande ke ame'ẽ ta mahy. Jaxer ai ame'ẽ ke jande pe ame'ẽ ta ma'e tĩ. Ame'ẽ ke pekwa katu. Pe, jande py'a ke Tupã mātã. A'erehe myrandu katu ke pehẽ pe japandu pandu katu we rĩ. Jande pe Tupã muwyr, ame'ẽ ke japandu. Amõ ta putar ym tipe. Anĩ. Japandu pandu we rĩ. ³“Mã peja pejurujar katu ehe” aja japandu pehẽ pe. Jetehar te ke japandu pehẽ pe. Pehẽ ke jamujaxer tar katu, a'erehe pehẽ pe myrandu katu ke japandu my? Anĩ. Aja ym. Pehẽ ke jamuka'u te'e ym te tĩ. ⁴Jete! Jande rehe Tupã usak katu. Jande pe myrandu katu ke a'e muwyr tĩ. A'erehe a'e putar aja japandu pandu. Aja te'eha japandu pandu. Sawa'e ta putar aja japandu tar ym. Tupã putar aja jõ japandu. Myja me'ẽ japandu my, ame'ẽ ke a'e manga. Ukwa tar katu. Pe, ukwa rahã: “Pehẽ katu” aja a'e ukwa katu. ⁵Kuja pekwa katu. Pehẽ rehe jahyk rahã, katu japandu my? Aja pehẽma'e ke japyhyk my? Anĩ. Aja ym. Tamatarer japutar, a'erehe pehẽ pe japandu my? Anĩ. Aja ym tĩ. Ame'ẽ ke Tupã ukwa katu tĩ. ⁶“Páu ta katu” aja pepandu ame'ẽ ke japutar, a'erehe myrandu katu ke pehẽ pe japandu my? Anĩ. Aja ym. Ame'ẽ jande rehe har katu pepandu ame'ẽ ke japutar ym. Amõ ta pandu ame'ẽ ke japutar ym tĩ. ⁷Jande ke Kirisutu mondo, a'erehe jande je'ẽha rupi pehẽ pe japandu ta tipe. “Japutar ame'ẽ ke pemuwyr” aja japandu ta tipe. Anĩ. Aja japandu ym te. (Pehẽ ngi japyhyk ym te ma'e ke.) Pehẽ namõ jaxo rahã, pehẽ pe jande rury katuha namõ japandu pandu. Ta'yn ta pe hury katuha namõ imãĩ pandu pandu. Aja pehẽ pe japandu pandu tĩ. ⁸Pehẽ rehe japy'a katu, a'erehe myrandu katu ke pehẽ pe japandu rahã, katu tiki. Tupã muwyr, ame'ẽ ke japandu. Jete! Jande ke amõ ta jukwa ta tipe rahã, myrandu katu ke pehẽ pe japandu we ta rĩ. Jete! Pehẽ riki japy'a katu ame'ẽ ta ke pehẽ. ⁹Jete! Kuja pekwa katu. Myrandu katu ke pehẽ pe japandu rahã, pehẽma'e ke japyhyk ym. Tupã muwyr, ame'ẽ ke japandu. Jande

japaraky hũ. Pytun rahã, japaraky. Wera rahã aja tĩ. Japaraky tĩ. Aja tamatarer ke japyhyk. Ame'ẽ pe jandema'e ke jajo'ok jo'ok.

Jande jaxoha ke pekwa katu

¹⁰Pehẽ riki Jesu rehe jurujar katu ame'ẽ ta ke. Kuja jande rehe har pekwa katu. Tupã ukwa katu tĩ. Kuja. Pehẽ namõ jaxo rahã, Tupã putar ame'ẽ ke jama'ema'e. Katu ame'ẽ ke jama'ema'e tĩ. “Páu ta jaxer ai” aja jande rehe har pepandu ym tĩ. ¹¹Ta'yr ta rehe ipái usak katu, aja pehẽ rehe jasad katu tĩ. Ame'ẽ ke pekwa katu tĩ. ¹²Kuja. Pehẽ ke jande jamuhury katu. A'erehe Jesu rehe pehẽ py'a pemoĩ moĩ katu rĩ. Pehẽ py'a ke jamãtã tĩ. Tupã riki kuja mujekwa. Yman rahã inamõ pexo ta kÿ. “Ko ihẽ axo ame'ẽ pe pejur. Ihẽ katuha ke pesak ta pejur” aja mujekwa. A'erehe Tupã putar, aja mã peja pexo katu rĩ. Aja pehẽ pe japandu pandu katu jaxo rĩ.

Tupã je'ẽha rehe pejurujar katu ame'ẽ ke amõ ta putar ym

¹³Kuja tĩ. Jande pe Tupã muwyr, ame'ẽ myrandu ke pehẽ pe japandu rahã, pehendu katu ehe. A'erehe pehẽ rehe har Tupã namõ japandu pandu rahã: “Ne jõ riki katu te me'ẽ ke” aja japandu ipe. Aja te'eha japandu ipe. Myrandu katu rehe pejurujar katu. Jete riki! Tupã muwyr, aja pekwa katu. Sawa'e muwyr ym, aja pekwa katu tĩ. Ame'ẽ myrandu katu rehe pehendu katu. A'erehe Tupã rehe pejurujar katu te we rĩ. Jesu rehe pejurujar katu ame'ẽ ta ke pehẽ. ¹⁴Jundéi ywy pe Jesu Kirisutu kotyhar ta ixo. Ame'ẽ ta ke jundéu awa ta mahy. Ame'ẽ ta aja pehẽ ke tĩ. Pehẽ ke pehẽ rekoha pe har ta mahy tĩ.

¹⁵Yman Tupã je'ẽha pandu ame'ẽ ta ke jundéu awa ta jukwa jukwa. Jesu ke ame'ẽ ta jukwa tĩ. Jesu riki jandema'e sawa'e te. Apo jande ke ame'ẽ ta mupyrara tĩ. Tupã ke ame'ẽ ta muhury ym. Jesu rehe ngã jurujar katu, ame'ẽ ke a'eta putar ym tĩ. A'erehe upa sawa'e ta ruwajan ta riki ame'ẽ ta. ¹⁶Jundéu awa aja ym ame'ẽ ta pe myrandu katu ke japandu. Ame'ẽ ta jurujar katu ehe, a'erehe ame'ẽ ta ke Tupã muhã katu ta. Pe, ame'ẽ myrandu katu japandu ame'ẽ ke jundéu awa ta mukanim ta tipe. Mukaniha ke manga tipe. Upa ame'ẽ riki a'eta ka'u te'eha ma'ema'eha ke. Jaxer ai ma'eha ke. Aja te'eha a'eta. Ame'ẽ ta ke Tupã putar ym apo. A'erehe ame'ẽ ta ke Tupã mupyrara hũ ta apo.

Tesaron ok ta pe har ta rehe ihê asak tar katu tĩ

17 Jande mu ta! Pehê ngi jaho. Pe, pehê rehe har jakwa jakwa jaxo. Heta ym jaker rahã, pehê koty jajywyr tar katu tĩ. 18 Pehê koty jaho ta tipe. Jahoha ke jamanga tipe jaxo. Pehê koty jajywyr tar katu. Ihê Páu. Pehê koty ihê aho tar katu. Ihê amanga hũ tipe axo. Anĩ. Jande ke Satana mupyta riki. (A'erehe arahã pehê koty ihê ajywyr ym we aho.)

19 Jesu riki jandema'e sawa'e te. A'e jywyr rahã, huwa koty jaxo ta. Arahã pexo ta a'ep tĩ. Ame'ê angaha ke rehe jaharõ katu jaxo. A'ep pexo ta, a'erehe jande ke pemuhury katu ta tĩ. Myrandu katu japandu pehê pe rahã, ame'ê ke rehe pejurujar katu. A'erehe a'ep pexo ta. A'erehe: “Parakyha ke Kirisutu muwyr, ame'ê ke jama'ema'e katu” aja japandu ta, ame'êja saka. 20 Jete riki. A'ep pexo ta tĩ. A'erehe: “Parakyha ke Kirisutu muwyr, ame'ê ke jama'ema'e katu” aja japandu ta, ame'êja saka. Jande ke pemuhury katu ta tĩ.

Pehê rehe ihê ajumupyai a'erehe Timo ke ihê amondo

3 1 Pehê rehe jajumupyaiha ke marã ka ym amõ ta muputu'uha. A'erehe: “Ate ok ta pe jande jõ japyta” aja japandu. 2 Pe, pehê koty Timo ke jamondo. (Pe, a'e jywyr uwyr rahã, pehê rehe har mujekwa ta jande pe. A'erehe jajumupyaiha ke muputu'u ta.) A'e riki jande mu aja. Tupãma'e miasu ke a'e tĩ. Jande aja myrandu katu ke a'e pandu pandu tĩ. Kirisutu rehe har a'e pandu pandu. Pehê koty jamondo. Pehê py'a ke a'e mātã we oho rĩ. Aja Tupã rehe har pehê pe a'e mujekwa katu te we rĩ. Pehê ke a'e mu'e katu tĩ. Aja rahã Tupã rehe pejurujar katu te we rĩ. 3 Aja rahã, jurujar katuha ke pehê ngi har amõ ta hijar ym ta. Pehê ke amõ ta mupyrara hũ tipe. Anĩ. Pejurujar katuha ke pehijar ym. Jande ke amõ ta mupyrara hũ ame'ê ke Tupã putar katu, aja pekwa katu. 4 Jande ke amõ ta mupyrara ta, aja pehê pe japandu katu. Pehê namõ jaxo rahã, pehê pe japandu katu. Pehê ke amõ ta mupyrara ym rahã we aja jamujekwa katu pehê pe. A'erehe pekwa katu. A'erehe pejumupyai ym ta. Jamujekwa aja pyraraha jande rehe uhyk apo 'y. Ame'ê ke pekwa katu. 5 A'erehe pehê koty Timo ke ihê amondo. Pehê rehe ihê ajumupyai hũ, a'erehe a'e ke ihê amondo. Jesu rehe tapijar te'e we pejurujar katu my? Ame'ê ke a'e ukwa ta oho. Pehê ke Satana muka'u te'e my? (Ajã ramüi a'e.) Aja rahã, Jesu rehe pejurujar katuha ke pehijar ta my? Ame'ê ke pehijar rahã, myrandu katu japandu, ame'ê ke upa a'e mukanim ta. (A'erehe pehê rehe jajumupyai.)

Timo jywyr uwyr rahã pehẽ rehe har upa a'e mujekwa jande pe

⁶Apo pehẽ ngi Timo jywyr uwyr. Jande rehe a'e uhyk uwyr. Tapijar te'e we pejurujar katu ehe, Kirisutu rehe. Ame'ẽ myrandu katu ke jande pe Timo muwyr. Pehẽ namõ ixo ame'ẽ ta rehe pehẽ pepy'a katu pehẽ juehe pexo. Ame'ẽ ke a'e pandu jande pe tĩ. Jande rehe har aja te'eha katu pekwa pekwa pexo. Aja jande pe Timo pandu tĩ. Pehẽ rehe jande jasak tar katu. Aja jande rehe pesak tar katu tĩ. Ame'ẽ ke jande pe a'e pandu tĩ. (A'erehe upa katu te jajumupyaiha ke a'e muputu'u katu riki.)

⁷Jande mu ta! Upa pehẽ rehe har Timo pandu, a'erehe pehẽ rehe jande rury katu. Jande ke amõ ta mupyrara. Mãte te'e jaxoha tĩ. Anĩ. Pehẽ rehe jande rury katu rĩ. Jesu rehe tapijar te'e we pejurujar katu. A'erehe jande ke pemuhury katu. ⁸Jesu rehe tapijar te'e we pejurujar katu. A'erehe jande rury katu te apo tĩ. ⁹Apo pehẽ rehe har Tupã namõ japandu rahã: “Ne jõ riki katu te me'ẽ ke” aja japandu ipe. Pehẽ rehe har jakwa jakwa jaxo rahã, jande rury katuha ke japandu pandu ipe. Jande ke pemuhury, ame'ẽ ke japandu ipe tĩ. ¹⁰Pytun rahã, Tupã namõ japandu pandu. Wera rahã, aja tĩ. Japandu pandu inamõ tĩ. Kuja:

—Tesaron ok ta pe har ta rehe jasak tar katu. Mã peja jande ke a'eta koty emondo. Nde rehe har a'eta pe jamu'e tar katu te we rĩ — aja japandu pandu hũ ipe.

¹¹Tupã riki jande pái keruhũ. Jesu riki jandema'e sawa'e te. Kuja japandu pandu inamõ tĩ:

—Mã peja Tesaron ok ta pe har ta koty jande ke emondo. ¹²Ame'ẽ ta ipy'a katu a'eta juehe ixo. Amõ ta rehe a'eta ipy'a katu hũ tĩ. Mã peja a'eta py'a ke emuhury katu. Aja rahã, i'ar koty te we a'eta ipy'a katu te ha. Ame'ẽ ta rehe jande japy'a katu te hũ. Mã peja jande aja ame'ẽ ta ipy'a katu te we hũ a'eta juehe ixo tĩ — aja japandu.

¹³Aja rahã, pehẽ py'a ke a'e mātã ta. Aja rahã, Tupã ruwa koty pexo rahã, pehẽma'e riki nixói te ta. Ma'e peka'u te'eha pema'eha nixói te ta pehẽ pe. Pehẽ riki katu te ame'ẽ ta ke pehẽ tĩ. Tupã riki jande pái keruhũ. Jesu jywyr rahã, upa inamõ ixo ame'ẽ ta jywyr ta tĩ. Arahã Tupã ruwa koty pexo ta. Jesu riki jandema'e sawa'e te.

Ymanihar pexo ai te'e aja ym pexo apo

4 ¹⁻²Jande mu ta! Pehendu katurahã! Myja katu pexo rahã, pehẽ rehe Tupã hury katu ta my? Ame'ẽ rehe har pehẽ pe jamujekwa. Apo aja katu pexo rĩ. Jesu riki jandema'e sawa'e te. Apo a'e je'ẽha

rupi pehê pe japandu katu te. Mã peja katu pexo rĩ. A'e je'êha rupi pehê ke jamu'e. Ame'ê ke pekwa katu. ³Tupã putar katu ame'ê ke kuja pehê pe katu. Pehê riki katu te ame'ê ke, aja a'e putar. Amõ kũjã rehe eka'u te'e ym. Amõ sawa'e rehe eka'u te'e ym tĩ. ⁴Sawa'e ta! Peteĩhar pame katu te ekwa katu. Katu te aja me'ê nde rakehar epyhyk. ⁵Kũjã rehe nde erepy'a katu, a'erehe a'e ke nde erepyhyk. Epandu katuha rupi epyhyk. Kũjã namõ jumusarái ha jõ Tupã rehe ipy'a ym ame'ê ta putar. A'erehe kũjã ke a'eta pyhyk. A'eta aja ym pehê tĩ. ⁶Aja jumusarái ha namõ kũjã ke pepyhyk rahã, Jesu kotyhar ta ke pemuparahy ta. Ame'ê ta pe katu ym ame'ê ke ema'ema'e ym tĩ. Aja ma'ema'e ame'ê ke Tupã mahy ta. Aja amukwehe te we pehê pe japandu katu. Pehê pe jaje'ê hũ tĩ. ⁷Tupã mujekwa:

—Mã peja katu te ame'ê ke pema'ema'e. Amõ kũjã rehe peka'u te'e ym. Amõ sawa'e rehe peka'u te'e ym tĩ — aja a'e pandu.

⁸Ihê apandu ame'ê ke rehe pehendu ym rahã, Tupã rehe pehendu ym tĩ. Ame'ê je'êha riki sawa'e je'êha aja ym. Tupã je'êha ke. A'e riki I'ã ke pehê py'a rehe muwyr.

Pehê mu ta rehe pepy'a katu te we rĩ

⁹Jesu kotyhar ta rehe pepy'a katu. Ame'ê rehe har pehê pe jamupinim ym ta me'ê te'e. Anĩ. Aja pepy'a katu pehê juehe pexo. Ame'ê ke pehê pe Tupã riki mu'e tĩ. Kuja: “Pepy'a katu pehê juehe pexo ta me'ê te'e” aja riki. ¹⁰Aja Jesu kotyhar ta rehe pepy'a katu pexo riki. Masendo ywy pe ixo ame'ê ta rehe pepy'a katu. Jande mu ta! Pehê pe japandu katu te we rĩ. Amõ we ma'e ke pema'ema'e katu te we rĩ. ¹¹Mã peja pehê rury katu pehê juehe pexo. Aja pexo katu. Amõ ta ixoha rehe har peje'ê ym. Pemujaxer ym. Pehê pexoha rehe jõ pekwa pekwa katu pexo. Pehê peparakyha namõ pehẽma'e ke pejo'ok jo'ok katu. Aja amukwehe pehê pe japandu katu. ¹²Aja rahã: “Peme'ê ta katu” aja pehê rehe har amõ ta ukwa ta ixo. Jesu rehe jurujar ym ame'ê ta ukwa ta ixo. Aja peparaky rahã, ma'e ke peputar ame'ê ke amõ ta pe pepandu ym ta. “Jande pe pemuwyr!” aja pepandu ym ta. Pehẽma'e ke pehê jeje te'e ta pejo'ok katu ta.

Yman rahã Jesu kotyhar ta ke Tupã mukwera katu ta muhem

¹³Jande mu ta! Pehendu katurahã! Jesu kotyhar ta manõ. Ame'ê rehe har japandu ta pehê pe apo 'y. Ame'ê rehe har jetehar te ke pekwa katu ame'ê ke japutar. Aja rahã, pepyai ym ta. Jesu rehe jurujar



(1 Tesaron 4.13-16)

ym ame'ẽ ta manõ. Ianam ta pyai te hũ. Manõ ame'ẽ ke Jesu namõ ixo ym te ta. A'erehe ianam ta pyai te hũ. Ame'ẽ ta aja ym pehẽ tĩ.

¹⁴Jesu manõ. Pe, manõha ngi kwera katu uhem tĩ. Ame'ẽ ke rehe jajurujar katu. A'erehe manõ ame'ẽ ta ke Jesu namõ Tupã muwyr ta kÿ. Jesu kotyhar ta manõ. Ame'ẽ ta ke Tupã muwyr ta kÿ. Ame'ẽ ke rehe jajurujar katu tĩ.

15 Jesu mu'e ame'ê ke pehê pe japandu. Kuja. A'e jywyr ta kÿ. Arahã jande jaxuwe katu ame'ê ke hundutar koty jaho ym ta. Manõ ame'ê ta hundutar koty jaho ym ta. 16 Tupã je'êha rahoha keruhũ pandu ta kÿ. Pukái ta kÿ. Tupãma'e jumi'a tyapu ta. Pe, ywa ngi Jesu wyjy ta uwyr. Ixotyhar ta manõ. Ame'ê ta ke Tupã mukwera katu py ta muhem. 17 A'engi jande jaxuwe katu ame'ê ta ke a'e mujy'ar ta kÿ. Mukwera ame'ê ta namõ jande ke a'e mujy'ar ta kÿ. Pe, ywa wyr koty Jesu rehe jande johu jahyk ta kÿ. Pe, Tupã koty Jesu namõ aja te'e ta jaxo. 18 A'erehe: "Ixotyhar ta kwera katu ta uhem" ame'ê je'êha namõ Jesu kotyhar ta ke pemuhury katu. Pehê rury katu pehê juehe pexo tĩ.

Jesu jywryiha rehe peharõ katu pexo

5 1-2 Jande mu ta! Pehendu katurahã! Jesu jywyr ta kÿ. Ma'e 'ar rahã, uhyk ta my? Myja me'ê jahy rahã, uhyk ta my? Jande jakwa ym. A'erehe ame'ê rehe har pehê pe jamupinim ym ta. Kuja pekwa katu. Pytun rahã, amõ ukwa ym ha rupi ma'e mukanĩha uwyr. Aja amõ ta harõ ym ha rupi Jesu jywyr ta. Ame'ê ke pekwa katu. 3 Kuja amõ ta pandu ta:

—Katu apo. Jajumai ym ha namõ jaxo apo. Mã peja japutu'u katu jaxo — aja pandu ta jupe naĩ.

Aja rahã, pahar ame'ê ta rehe ahyha keruhũ uhyk ta. Uhem ym ta oho ingi. Imembyr u'ar tate rahã, ta'yn ahy ipe. Ahyha ngi uhem ym ta. Aja ahyha keruhũ ngi Tupã rehe ipy'a ym ame'ê ta uhem ym te ta oho tĩ. 4 Pytuniha aja ame'ê pe amõ ta ixo. Aja ym pehê. Pytuniha aja ame'ê pe amõ ixo rahã, Tupã rehe har ukwa ym. Aja ym pehê tĩ. Amõ ukwa ym ha rupi ma'e mukanĩha uhyk ta uwyr. Ukwa ym awa. Aja peharõ ym pexo rahã, katu ym ta. A'erehe Jesu jywryiha angaha ke rehe peharõ katu pexo.

5 Pehê johu riki weraha kotyhar ta aja pexo. Aja rahã, Tupã rehe har pekwa katu. Pytuniha aja ame'ê pe amõ ta ixo. Aja ym jande tĩ. Pytuniha aja ame'ê pe amõ ixo rahã, Tupã rehe har ukwa ym. Aja ym jande tĩ. 6 Amõ ta ukwer aja ixo. Aja rahã, Jesu jywryiha rehe harõ ym ixo. Mã peja ame'ê ta aja ym jaxo tĩ. Jaker ym jaxo. Kawĩ ngi jaka'u ym jaxo tĩ. Aja rahã jaharõ katu jaxo ehe, Jesu rehe. 7 Pytun rahã amõ ukwer katu. Pytun rahã kawĩ ngi amõ ka'u. Aja rahã, harõ ym ixo ehe. 8 Pe, jande riki weraha kotyhar ta aja jande. Aja rahã, Tupã rehe har jakwa katu. Kawĩ ngi jaka'u ym, aja rahã, katu tiki. Aja rahã, jaharõ katu jaxo ehe.

Ita kamixa ke sonda ta ipixi'a rehe munde. Aja rahã, amõma'e ru'y asa ym ta a'eta rehe. Jukwa ym ta. Aja jande tĩ. Jesu rehe tapijar te'e we jajurujar katu rahã, ita kamixa jande pixi'a rehe jamunde, ame'ëja saka. Aja rahã, pahar ma'e jaka'u te'eha ke jama'e ym ta. Tupã rehe jande japy'a katu rahã, aja tĩ. Ita kamixa jande pixi'a rehe jamunde, ame'ëja saka. Pahar ma'e jaka'u te'eha ke jama'e ym ta tĩ. Iãkã rehe itasape ke sonda ta moĩ tĩ. A'eta aja pemoĩ tĩ. Aja rahã, pahar amõ tama'e ru'y asa ym ta a'eta rehe. Jukwa ym ta. Aja jande tĩ. Jande ruhãha angaha ke rehe jaharõ katu jaxo rahã, itasape ke jande ãkã rehe jamoĩ, ame'ëja saka. Aja rahã, pahar jajurujar katuha ke jahijar ym ta.

⁹Tupãma'e parahyha keruhũ japyhyk ame'ë ke a'e putar ym. A'erehe jande rehe a'e usak katu. Pe, Jesu Kirisutu rehe jajurujar katu. A'erehe jande ke a'e muhã katu ame'ë ke a'e putar katu. Jesu riki jandema'e sawa'e te. ¹⁰A'e manõ. A'erehe inamõ jaxo ta. A'e jywyr ta kÿ. Arahã jande jaxuwe katu jaxo my? Upa jamanõ nahã my? Ukwa ym awa. (Kuja jõ jakwa katu.) Inamõ jaxo ta kÿ. ¹¹A'erehe mã peja pemuhury katu pehẽ juehe pexo. Mã peja pehẽ py'a ke pemãtã katu te we pehẽ juehe pexo tĩ. Aja Tupã rehe har pemujekwa katu te we pehẽ jupe pexo tĩ. Aja pema'ema'e pexo pehẽ jupe apo.

Tupã je'ëha pandu ame'ë ta rehe pehaihu katu

¹²Jande mu ta! Pehendu katurahã! Pehẽ pe japandu katu. Pehẽ namõ Tupã je'ëha pandu pandu ame'ë ta ixo. Ame'ë ta rehe pehaihu katu. (Ma'e ke ame'ë ta pe peme'ë me'ë katu.) Pehẽma'e kapitã ta ke a'eta. Pehẽ ke a'eta mu'e katu. Ame'ë ta rehe Tupã usak katu tĩ. ¹³Tupã je'ëha ke ame'ë ta pandu pandu ixo. A'erehe ame'ë ta rehe har katu pekwa katu. Ame'ë ta rehe pehẽ pepy'a katu tĩ. Mã peja pehẽ rury katu pehẽ juehe.

Katu ame'ë ke Páu mujekwa

¹⁴Jande mu ta! Pehẽ pe japandu katu. Kuja. Tupã rehe jurujar katu we mi ame'ë ta ke pemu'e katu. Jyty'ym ame'ë ta pe pepandu katu. "Mã peja peparaky katu peho" aja. Aja rahã, paraky katu ta. Jumupyai te'e ixo ame'ë ta ke pemuhury katu. Pahar ym upa ngã pe peje'ë je'ë. Pemu'e katu te we rĩ. ¹⁵Katu ym ma'ema'e ame'ë pe juja katu te amõ mujywyr ipe. Ame'ë ta aja ym pehẽ tĩ. Anĩ. Katu ame'ë ke pema'ema'e katu pehẽ jupe. Aja te'eha pehẽ. Jete. Upa amõ ta rehe katu ame'ë ke pema'ema'e katu.



(1 Tesaron 5.28)

¹⁶Aja te'eha pehẽ rury katu pexo. ¹⁷Aja te'eha Tupã namõ pepandu pandu katu pexo. ¹⁸Upa ma'e ke pehẽ rehe uhyk rahã, pehẽ rury katu te we rĩ. Ma'e katu ame'ẽ ke pehẽ rehe uhyk ta my? Ma'e katu ym ame'ẽ ke uhyk ta my? Pehẽ rury katu te we pexo rĩ. Jesu Kirisutu rehe pejurujar katu, a'erehe upa ma'e uhyk rahã: “Ne jõ riki katu te me'ẽ ke” aja Tupã pe pepandu. Aja me'ẽ Tupã putar katu pehẽ pe.

¹⁹Ma'e ke amõ pe Tupã'a mujekwa rahã, pehendu katu ehe: ²⁰⁻²¹“Tupã je'ẽha rupi ma'e ke pehẽ pe ihẽ apandu” aja amõ pandu rahã, ame'ẽ panduha ke pemanga manga katu py pexo. Kuja. Jete har ame'ẽ pandu nahã my? Te'e pandu nahã my? Aja pemanga manga katu py pexo. Pe, je'ẽha katu ame'ẽ ke rehe jõ pehendu katu. ²²Upa ma'e jaxer ame'ẽ ke pema'ema'e ym.

²³Jande py'a ke Tupã muhury katu. Jesu riki jandema'e sawa'e te. Kuja pehẽ rehe har Tupã namõ japandu pandu: “Mã peja Tesaron ok ta pe har ta ke nema'e te aja emu'am. Aja rahã, ma'e jaxer ame'ẽ ke nixói te ta a'eta pe. Aja rahã, a'eta py'a rehe ma'e jaxer ame'ẽ ke a'eta ukwa ukwa ym ta ixo. Ma'e ka'u te'eha ke

ma'e ym ta tĩ. Jesu Kirisutu jywyr rahã, mã peja aja me'ẽ a'eta ixo ta tĩ. Mã peja ma'e ka'u te'eha ma'eha nixói te ta a'eta pe” aja Tupã namõ japandu. ²⁴“Tesaron ok ta pe har ta ihẽma'e ta ke” aja Tupã pandu katu. A'erehe pehẽ riki katu te aja me'ẽ a'e mu'am ta tĩ. A'e pandu katu, ame'ẽ ke a'e ma'ema'e katu tĩ.

²⁵Jande mu ta! Mã peja jande rehe har Tupã namõ pepandu pandu.

²⁶Pehẽ koty Jesu kotyhar ta ixo. Upa ame'ẽ ta rehe pejuman juman katu pehẽ juehe. (Aja pepy'a katu pehẽ juehe pexo, aja pemujekwa.)

²⁷Tupã je'ẽha rupi pehẽ pe ihẽ apandu. Kuja. Mã peja kome'ẽ paper pinim ke upa Jesu kotyhar ta pe pemujesak katu. (Aja rahã, upa ukwa katu ta.)

²⁸Mã peja pehẽ rehe Jesu Kirisutu ipy'a katu te hũ. A'e riki jandema'e sawa'e te.

Upa.